

Чаян



САТИРА ҺӘМ ЮМОР ЖУРНАЛЫ МАРТ * 2023 * КАЗАН

3

Михаил ЛАРИЧЕВ

Рельслар
күтәрү хатын-
кыз эше түгел ул!
Әнә, шпаллар
ташы!



Алмаз ХӘМЗИН

ЯШӘУЖӨЕ

Дөнья үзенең кая
Барганын белми,
Күрми дә, ишетми дә –
Колакка элми.

Ә мин беләм белүен,
Хәтта бетүен...
Күрә генә алмамын
Шартлау төтенен.

Мәнсеzlәр күп арада –
Кайда карама...
Көчәя һәм дә арта,
Чоңгылга тарта.

Көнчелек чат ябышкан
Минең сырына.
Һич нәфесен тыялмый,
Һаман сорана.

Мәрхәмәтлек, үзара,
Күптән онытылган.
Туган туганын сата –
Акча хахыннан.

Төкереп яши берәүләр
Үз жаена, шәп.
Халкы нихәлдә икәнөн
Үйласын ишәк.

Кырыла халык яуларда...
Кемдер ял итә.
Аның байлыгы афәтләр
Беткәнче житә.

Житә генә түгел шул,
Артып та китә.
Үзен акыллыга чутлап,
Әле ант итә.

Әхлак кайда йөри соң?
Әйтми беркем дә...
Югалтканбыз без аны –
Качкан. Үкенмә!

Үзең сайлаган язмышың,
Тормышың, көең.
Үз кулың белән чишәсең
Яшәүнең жөен...



ШОМБАЙ болай диде...

Хөрмәтле Чаян! Без гажәеп заманда яшибез – күз алдыбызда әкият чынбарлыкка әйләнә. Ясалма интеллектның кешене алыштыруына да күп калмагандыр. Ул инде шахмат чемпионнарын жиңә башлады, шигырьләр һәм көйләр дә яза. Роман язса да, хәзерге авторларныкыннан калышмас, мөгаен...

Г. ЧУРИЕВА

әлмәт

Укучыбызның хаты Шомбай аганы бик кызыксындырды.
– Компьютер программасы роман яза ала торгандыр, әлбәт-тә, – диде аксакалыбыз, – ләкин аның үзенә нәрсәгә кирәклеге беркайчан да аңламаячак...

КАЙТЫП БАРАМ...

«Картаямын...» диеп уфтандым мин
Якынайгач яшем утызга:
Сүз катып та булмый күзем төшкөн
Урамдагы чибәр кызларга...

...Кырыгы да сукты, иллесе дә –
Ләкин йөрәк «яшим» дип тибә.
Бушка узмагандыр ла бу еллар –
Акыл артты кебек, тәжриба...

Алар белән артты осталык та,
Кулым ята хәзер һәр эшкә.
Ләззәт бирә кылган һәрбер гамәл –
Якынаям, юкса, житмешкә...

«Их, гомерлар» диеп зарланмыймын,
Шакыса да картлык ишеккә.
Әллә инде кайтып барам микән
«Картаям» дип йөргән яшьлеккә?..



Бүгөнгө мектеп тормышы аңалыктар чыгарылышларына ешрак элге башлады. Һәм монун сәбәбе хәзерге мәгарифнең күрелмәгән казанышларында түгел. Белем биру йортларының көнкүрөшө укучыларның үз укытучыларына һөжүм итүен яктырткан криминаль аңалыктарга охшый башлады. Хәзер укытучыны һәркем кимсетә ала – чиновник та, ата-аналар да, хәтта укучылар да. Кайчандыр жәмгыятьтә иң ихтирам ителгән һөнәр бүгөн ашыгыч ярдәм табибыныкы кебек, куркыныч һәм хәвефлегә әверелде.

Һәр мондый очрак үзенең оятсызлыгы белән гажәпләндерә. Мәскәүдә 8 нче сыйныф укучысы колагыннан наушникларын салдырып алырга батырчылык иткән өчен, 61 яшьлек физика укытучысының башына йодрыгы белән суккан. Аның Ульяновскидагы яшәтәше аннан да уздырган – 59 яшьлек математика укытучысын пычак белән чәнчегән. 9 нчы сыйныфта укучы Мәскәү әзмәверә химия укытучысының борынын һәм кулын сындырган. «Балаларның катлаулы пубертат яше», – ди психологлар, бу хәлләргә исләре дә китмичә.

Башлангыч мектеп бәләкәчләре, өлкән сыйныфлардан үрнәк алып, тапкырлау таблицасын ятлау урынына, күбрәк йодрык белән эш итәргә өйрәнәләр. Күптән түгел Чаллыда 2 нче сыйныф укучысы класс житәкчесенә һөжүм итеп, аны шундый хәлгә житкәргән ки, укытучыга хәтта сырхауханәгә мөрәжәгать итәргә туры килгән. Ә Красноярскида 3 нче сыйныфта укучы мокрыт укытучысының эченә һәм аякларына типкәләгән, өстәвенә, кулын ишәккә кыскан. «Мектепкә ияләну, адаптация чоры», – дип белдерә бернигә дә гажәпләнми торган психологлар. Ә эти каешын иң уңайлы чара дип санаган ата-аналарга шул ук психология белгечләре лаф ора: «Ярамый! Ул бала бит! Аның да хокуклары бар!» Ә хокуксыз мөгәллим, мектеп дәфтәре кебек, барына да түзәргә тиеш булып чыга.

Бичара Мөгәллимнәрне яклап

Уку йортларының күбесе чүпне мектептән чыгармауны хәерлерәк саний, шуңа күрә әлегә очрактар турындагы мәгълүмат жәмгыять өчен ябык булып кала. Аның каравы, педагоглар мектептә тоткарланмыйча, аннан тизрәк киту ягын карый. Яшь укытучылар исә башка юллар сайлый. Бүгөнгә көндә Россиядә укытучының уртача яше – 55, һәм аларның күбесе укучылар агрессиясә белән таныш.

Укытучыларны чиктән чыккан укучылардан яклау мәсьәләсә күп тапкырлар күтәрелде. Соңгы тапкыр ике ел элек. Ул чакта Гомумроссия педагоглар профсоюзы бичара мөгәллимнәр турында сүз кузгатып, «Мәгариф турындагы законна төзәтмәләр әзерләде. Анда укучының педагогга һөжүм итүе өчен 5 мең сум штраф һәм мәгариф хезмәткәрләренә карата физик көч кулланган өчен жинаять эше кузгатып, өч елга кадәр иректән мәхрүм итү каралган иде. Депутатлар аһ-ваһ килде, ләкин төзәтмәләр кабул ителмәде. Аның каравы, тотнаксыз балаларның ата-аналары укытучыларга каршы баш күтәрде. «Балаларны яратырга кирәк, ул чакта сезне беркем дә кыйнамас», «Педагогларны ихтирам итмәү аларның үзләренә эшли белмәүләреннән», «Әгәр мондый закон кабул ителсә, бөтен укытучылар әләкчегә әйләнәчәк», – бу алар тарафыннан белдерелгән ризасызлыкның кечкенә өлеше генә. Бу хәлнең килеп чыгу сәбәбен әллә каян эзлисе түгел. Белем, кешелеклелек һәм акыл бирергә тиешле профессия «хезмәт күрсәтү»гә әйләнгән. Ә хезмәтчеләр белән бездә сүз кыска!

Быел Россиядә педагоглар елы дип игълан ителде. Бу вакыйгага багышланган рәсми чаралар үткәрүдән башка, күптәннән үз сәгатен көткән иске мәсьәлә дә хәл ителер дип өметләнәсе килә. Һәрхәлдә, укытучыларның махсус статусы закон тарафыннан беркетеләчәк дип вәгъдә ителәр. Билгеле булганча, кайбер, хәтта иң талантлы педагог та өйрәтә алмаган нәрсәләргә бик үтемле итеп тормыш үзе өйрәтә, ә аеруча өметсез очрактарда – жинаять кодексы.

Людмила САФИУЛЛИНА



– Улымның тәртибе турында сөйләшәргә чакырткан идегезме?



– Шеф, сезгә шалтыратуымның сәбәбе шул: мин бүген эшкә килә алмыйм – машинама ватылды.

– Автобуста кил, алай булгач...

– Автобусым юк бит минем...

– Шулхәтле чибәр син! Кемнең бәхетенәдер инде...

– Бәлки синен бәхеткәдер?

– Нигә әле менә минекенә?..

– Кая жыендың?

– Оптикага – күзлеккә...

– Ә аннан соң?

– Аннан соң күз күрер.

Агач утыртырга – ир. Малай тәрбияләргә – ир. Йорт салырга – ир. Ә шуларны ирләрчә билгеләп үтсә – исерек дуңгыз...

– Хатыным белән мөнәсәбәтләребез шулхәтле яхшы, чөнки барлык уй-фикерләребез туры килә. Мин балык тотарга яратам, ә ул минем балык тотарга китүемне ярата.

Сездә хатын-кыз оеклары бармы?

– Бар.

– Күрсәтегез әле

– Ниндие кирәк: хатыныгыз өченме, әллә яхшырагымы?

Хәрби хезмәткә чакырылучы военкоматта табибка керә. "Утырыгыз!" – ди табиб. Ул утыра. Табиб: "Яраклы", – дип әйтә.

Чакырылучы:

– Ничек, сез бит тикшермәдегез дә әле?

– Команданы ишеттеңме – ишеттең, урындыкны күрдеңме – күрдең, димәк, күрү сәләтең әйбәт, "Яраклы!" дигән команданы үтәргә акылың да җитте.

– Син кем?

– Мин – терминалның логистика супервайзеры!

– Төяүчеме әллә?

– Әйе.

ӘКИЯТНЕ – ТОРМЫШКА!

Бөжәкләр белән туклану ерактагы экзотик урыннарда яшәүчеләргә генә хас гадәт булудан туктый бугай. Күптән түгел Евросоюз азык-төлек исемлегенә өй чикерткәсен кертүне хуплады. Бу хәбәр Татарстанга да килеп житте. Цифрлы үсеш министры Айрат Хәйруллин якташларына "микротерлекчелек" тармагы булдыру турында уйлап карарга тәкъдим ясады: имештер, бу арзан, туклыклы һәм экологик яктан да зыянсыз икән. Берәүләр бу гадәти булмаган тәкъдим өстендә баш ваткан арада, икенчеләр эчә торган суны сатып алуның да күптән түгел генә әкият итеп кабул ителгәннен искә алдылар.

КАЯ КИТӘЛӘР?

Татарстан Югары судында гажәеп факт билгеле булды. Республикада хөкөм системасында кадрлар житми икән. Бер ел эчендә мировой судьялар аппаратынан 250 хезмәткәр киткән, бу – аларның гомуми саныннан 36 процент дигән сүз. Хөкөмдарларның гына түгел, аларның ярдәмчеләренең дә саны сизелерлек кимегән. Хәзерге вакытта 101 судья вакансиясе ачык. Хөкөм кадрларының кая китүе турында, гадәттәгечә, бер сүз дә әйтелми.

ИНВАЛИДЛАР КОМАНДАСЫ


Түбән Камада ике нәфис хатын берничә дистә кешене инвалид иткәннәр. Медик-социаль экспертиза бюросы житәкчесе һәм шәфкать туташы "акчалата бүләк" өчен 60 кешегә 3 нче группа инвалид таныклығы тоттырганнар. Бу "хезмәт" өчен табибларның кесәсенә 3,5 миллион сум күчеп утырган. Ришвәтче хатыннары кылган кыек эшләрен таныганнар һәм хокук органнары белән хезмәттәшлек итәргә ризалык биргәннәр. Ялган инвалидлар командасын да жәза көтә.

КРЕДИТКА САБАК

Казанда гүзәллек өлкәсендә эшләүче белгечләр аферист эш бирүчеләр тырнагына эләккәннәр. "Blacknight" студиясенә визажистлар кабул итү турындагы белдерү күпләрне кызыксындырган. Танышу әңгәмәсе вакытында эш эзләүчеләргә хезмәт урыны һәм түләүсез уку тәкъдим иткәннәр. Кызлар хезмәт килешенүенә имза куйганнар, әмма уку... кредитка булып чыккан. Бу кармакка утыздан артык туташ капкан. Бәлки, бу вакыйга яшь белгечләрне башта кәгазьне укып чыгарга, ә аннары гына астына имза куярга өйрәтер?..



Николай ВОРОНЦОВ



Валентин ДРУЖИНИН

ТЫНЫЧ ТОРМЫШ

Хәзер бездәге караклык коточкыч! Берзаман йортыбызның активистлары бергә җыелдык та аның белән көрәш башларга булдык. Карак ул кайда керә? Кайдадыр аны кызыксындырган әйбер бар, димәк. Элек спутник антенналары буенча табалар иде: әгәр тышкы стена-сында "тэлинкә"се бар икән, монда бай гаилә яши. Бүген инде моның белән беркемне дә гажәпләндереп булмый. Антеннасы булмаса да, бу кеше бай йә ярлы түгел, ә акыллы дигән сүз...

Ә менә йортта консержка булу – бөтенләй башка эш. Бездә әлеге җыелышка кадәр һәр подъездда берәр әбекәй утыра иде. Кайчагында хәтта кайберәүләрне кертмиләр дә иде. Бу бит тычкан-күсегә май кебек: әгәр сак-лыйлар икән, димәк алырдай әйбер бар! Тышкы ишекләргә куелган кодлы йозаклар да шулай ук. Караклар бит ул кодларны яттан белә – ә бу урлау теләген көчәйтә генә! Кыскасы, тавыш бирдек та, әбекәйләрне өйләренә озат-тык. Домофоннар өчен акча җыюны да туктаттык, чыбыкларын өзеп ташладык.

Өстәвенә, подъездларыбыз да ма-тур һәм пәхтә иде. Үзләренә чакырып торалар бит! Ремонт ясатырга гас-тар-байтерларны чакырдык. Ремонттан соң карарлык түгел – хәерчеләр алачыгы диярсең! Фатир ишекләренә зыян сал-дылар – кайда кистеләр, кайда ярды-лар, кайда көйдерделәр... Малайларга беренче катның тәрәзәләрен рәсемнәр белән бизәргә, ишегалдындагы фонарь-ларны ватып чыгарга куштык. Йортта яшәүчеләргә чүпне контейнерларга илтмәскә куштык – ишек каршында тротуарга гына бушатсыннар.

Бу үзгәрешләргә карап – шатланып куйдык. Йорт түгел, чын җен оясы! Бер-нинди каракның да монда кереп вакыт әрәм итеп йөрү башына да килмәс! Ел буена берәү кереп чыккан, анысы да бер пенсионер Егорычның фатирына юлыккан. Карап чыккан – алыр нәрсә юк, хуҗа абзыйга өстәлгә мең сум калдырып чыгып киткән.

Күңелне тырнап торганы – безнең рәхәт һәм тыныч тормышыбызны юкка чыгарырга маташалар. Әле менә күптән түгел узып барганда безнең йортны шәһәр хакимияте кешеләре күрү ал-ган, һәм шунда аны яңа йортка күчерү программасына керткән. Ә андагы яңа йортлар шундый матурлар – бер генә карак та битараф узып китмәс. Димәк, тиздән безне өр-яңа фатирлар-га күчәрәчәкләр булып чыга? Моның нәтиҗәләре озак көттермәс... Менә анысы баланең дә баласе!

Михаил ЛАРИЧЕВ



Валентин ДУБИНИН





Авто! СТОП!

“БАЛТА ОСТАСЫ”

Әгерже районында бер исерек йөртүче, “Гранта”сында барган чакта, юл читендә видео-камера күреп алган. Моңа кадәр хөкем ителгән Чаллы егете бу приборны нигәдер ошатмаган, һәм ул, кулына балта алып, аны чәлпәрәмә китергән. Ярсанган машина йөртүчене юл хәрәкәте иминлегенә хезмәткәре тынычландырырга тырышып караган, ләкин исерек ир аңа да яный башлаган. Нәтижәдә, балта болгап йөргән жәнжалчыга 700 мең сум матди зыянны каплаган һәм шартлы рәвештә өч ел ирегеннән мәхрүм булып яшәргә туры киләчәк.

ДҮРТ КӨПЧӘКЛЕ КОНТРАБАНДА

Татарстанда яшәүче берәү Абхазиядән “Мерседес 500 Е” автомобиле алып кайткан. Адлер таможнясында ул машинаны пассажирлар йөртү өчен халыкара транспорт чарасы сыйфатында алып кайта дип белдергән һәм ялган документлар күрсәткән. Аннан соң аның номерларын Абхазиянекеннән Казакъстанныкына алыштырган. Әмма таможенниклар бу хәлнең очына чыкканнар, кәгазьләрнең ялган булуын ачыклаганнар һәм жыелып килгән таможня түләүләренең суммасын исәпләп чыгарганнар. Ул 2,5 миллион сум тәшкит иткән. Хәзер эше пешмәгән контрабандистка башта тикшерүче, ә аннан соң судья сорауларына җавап бирергә туры киләчәк.

ТӨНГЕ ЮЛЧЫ

Чаллыда яшәүче берәү төнлә полициягә автомобиль паркында калдырылган машинасының юкка чыгуы турында хәбәр иткән. Тиздән, аны исән хәлдә табып, хужасына кайтарганнар. Кеше автомобильләрендә йөрергә яратучыны да тоткарлаганнар. Ул исерек хәлдә танышларыннан кайтып барганда үзенең адашканын аңлап алган. Эшләп торучы автомобильне күреп, егет рульгә утырган һәм таныш урыннарына кайтып җиткән. Хәзер шәһәрдән чыгу мөмкинлегеннән мәхрүм ителгән төнге юлчы өендә язмышының хәл итүен көтә.

АЛАРНЫ ИНТЕРПОЛ ЭЗЛИ

Молдавиягә эш визиты белән Румыниядән дәүләт делегациясе килеп төшкән. Автомобильләрен тикшергән чакта, Молдавиянең чик сакчылары аның берсенең Интерпол базасында Италиядән урланган булып исәпләнгән ачыклаганнар. 2010 елдан башлап машина берничә тапкыр хужасын алыштырган, ә 2020 елда хезмәт машинасы буларак калкып чыккан. Румыния делегациясе вәкилләре белдерүенчә, автомобильләрен полиция эзләве турында алар берни дә белмәгәннәр.

Михаил ЛАРИЧЕВ



— Кичә күршенең пычранып беткән машинасына «Ю мине» дип язган идем. Бүген карыйм, машина шулай ук пычрак, ә мин язган язунуң астына «Кил — юам!» дип язылган.

Техник хезмәт күрсәтү станциясендә:
— Нишләптер машинаң йөрми башлады әле.
— Ә сез, туташ, шиналарыгызда һаваны күптән алыштырдыгызмы?
— Ә нәрсә, аны алыштырырга кирәкмәни?
— Әлбәттә! Менә безгә кичә генә балоннарда импортный саф һава китерттеләр...



Әти,
тылсымлы таяк
буламы ул?

Әлбәттә,
улым!

Александр ШУЛЬПИНОВ

Ял итүчеләрне моңсулык баскан. Инде барысы да бер-берсе белән таныш. Гаилә хәлләрен дә белешеп бетергәннәр, инде гайбәт сөйләү темалары да кабатлана башлаган.

Башкаладан килергә тиешле ирле-хатынлы кешеләрнең озакламый килеп житүләре дә мәгълүм. Профессор икән – филолог, берничә монография авторы, иң алдынгы югару уку йорты педагогы. Ял йортының хезмәткарләре генә түгел, моңсуланып йөрүче ханымнарға да жан керде.

Менә боларны алып килгән такси санаторий капкасына килеп туктады. Зур гына гәүдәле, ыспай, шактый өлкән яшьтәге ир, бик затлы кәчтүмнән һәм кара күзлектән – менә дигән профессор. Аның кырыенда чыпчык кадәр генә хатыны бөтерелә. Гади генә күлмәктән, чәчләре дә тузгыган килеш – койрык сыман жыелып кына куелган.

Алла – бик мулдан кершән яккан, 50 яшьләр тирәсендәге чибәркәй, башкалар янында шулайрак чагыла – ушлана ук башлады.

– Житәр, ике яшелчә ларёгы хужабикәсе булудан туктарга кирәк! – дип әйтеп куйды. – Исемем Алла булмасын, профессорны үземнеке итмәсәм. Башкалада яшисем килә! – дип кырт кисте ул.

– Ул бит хатыны белән килгән! – диделәр аңа сөрдәшләре.



– Барысы да мин дигәнчә була! Хатыны белән эшне рәтлим, проблема түгел... – дип, күкрәген кагып куйды Алла.

Болар артыннан бөтен санаторий күзәтә башлады – нишләрләр икән... Профессор көен көйләтергә бик жайлы кеше булып чыкты. Ә хатыны аның кан басымын күзәтү белән генә борчылды. Алла белән ир

бию майданында типтергәндә, хатыны аның жылырак киенеп йөрүен кайгыртты, чөнки елга кырыенда салкынчарак иде кичләрен.

Атна ахырында Алла профессор хатынын үзенең килчәктәге планнары белән таныштырды. Ә хатыны исә аңа аң-белем биреп, иренең сәламәтлелеге турында сөйләде – ә анысы әллә ни мактанарлык түгел икән. Гомере буге газәпләнип яши икән сөеклесе белән. Ә Алла үзенекендә нык торды. Ул инде үзен чөлтәрле кара эшләпәдән тол хатын итеп күз алдына китерә.

– Юк, юк, без бер-беребез өчен яратылган, мин профессорны гомере буге күрмәгән ихтирамга күмәм... – дип кабатлы ир бертуктаусыз...

– Туктагыз әле, профессор ул түгел, мин – профессор, – дип, көч-хәл белән әйтеп куйды ханым... – Ул, гафу итегез, минем ирем...

– Сез нәрсә минем башны бутыйсыз?! – дип кабынды Алла. – Әле профессор да икәнсез! Сезнең пенсионерыгыз өчен бөтен ялымны әрәм иттем...



ЫШАНСаң, ЫШАН...

ХӘРБИ ТАПКЫРЛЫК

Бу тарихны миңа бер танышым сөйләде. Ул армияда инде "дед" булып хезмәт иткән чакта аларның частена Мәскәүдән бер өлкән лейтенантны жиберәләр. Бу офицер бик коры һәм таләпчән була, һәм Устав буенча гына хезмәт итәргә тырыша. Ә монда, Ерак Көнчыгышның ерак почмагында дисциплина ягы берәз аксый, һәм яңа тәртипләрне солдатлар теләмичә кабул итә. Берзаман, гомергә булмаганны, ротаны кичке прогулкага алып чыгалар. Моны "дед"лар аеруча кискен кичерә — бу бит алар өчен кимсетүгә тиң!

Бу хәлдән чыгу юлы бик тиз табыла. Рота йөргән мәйданчыкның янәшәсендә офицерлар яши торган йорт урнашкан була. Фатирларның тәрәзәләре, шулай ук полк командирыныкы да плац ягына карап тора. Солдатлар берәз пышылдашып ала һәм марш белән киткәч, шундук бөтен шәһәрчеккә аякка бастырырлык жыр яңгырап китә. Ә вакыт кичке ун, балаларны йокларга яткыра торган вакыт...

Полк командиры, тәрәзәсен ачып, бар булган тел байлыгын дөньяга сибә. Өлкән лейтенант шуннан соң безне кичке маршларга алып чыкмый башлады. Хәрби тапкырлык менә шундый була ул...

ТӨГӘЛ ҖАВАП

Кибеттә сок сатып алам, тышына «Аксым кушылган алма согы» дип язылган. Сатучыдан сорыйм:

— Ә аксымы сояныкыдыр инде?

Ул елмаеп җавап бирә:


— Юк, алмалары кортлы булгандыр аның!

ПАРОЛЬ

Ә бу хәлне бер фирмада система администраторы булып эшләүче иптәшем сөйләде. Берзаман декрет ялыннан соң бер хезмәткәр хатын эшкә чыга. Ә эчке программаның паролен оныткан була. Аны махсус программа ярдәмендә ачарга тырышып карыйлар, ләкин нәтижә бер үк: "Пароль кертгез". Бу программа куелган максатка ирешмәде дип уйлап, иптәшем башкасын тоташтырып карый. Нәтижә һаман шул үк: "Пароль кертгез". Бу эш өстендә ике сәгәт чамасы утырганнан соң, "берни дә барып чыкмады", дип әйтергә жыенганда, онытучы хатын шатланып кычкырып жибәрә: "Ура! Исемә төштө!" Пароле "Пароль кертгез" булган икән.

Виталий ВАВУЛИН

Василий АЛЕКСАНДРОВ



Рашат НИЗАМИ
КАЙДА ЙӨРИ ЕГЕТЛӘР?

Яшь кызларның кулларында
Көмеш балдак, беләзек.
Кемнең генә килмәс икән
Сөясә, сөеләсә?

Кушымта:

Заманыбызның кызлары —
Эшмәкәрләр, чибәрләр!
Сөяр өчен яр табылмый,
Кайда йөри егетләр?

Әй, дускаем, тыйнак булып
Югалтмаммы бәхетне?
Егетнең күзә төшсә, һай,
Булып идем бәхетле!

Кушымта:


Зирәк егет очрый икән,
Аңа ничек дәшәргә?
Безгә насып дигәннәре
Бәлкидер, янәшәдә!..

Кушымта:

Заманыбызның кызлары
Эшмәкәрләр, чибәрләр!
Сөяр өчен яр табылмый,
Кайда йөри егетләр?
Сөям дисәң, яр табылмый,
Кайда соң сез, егетләр?

Вячеслав ШИЛОВ





ИРЕКЛЕ РӘВЕШТӘ

Россиянең Үзәк банкы хәбәр иткәнчә, 2022 елда коммерция банклары россияләргә урланган акчаларының нибары 4,8 процентын гына кире кайтарганнар. Мондый түбән нәтиҗәне кибер жинаятычеләр тәсирендә кеше үзе мәгълүматны үзе биргән яки үз теләге белән акча күчөргәнлеген белән аңлатканнар. Гамәлдәге законнар нигезендә, акча күчү ирекле рәвештә ясалган булса, мошениклар корбанына банк акчаны кире кайтарырга тиеш түгел.

ПРОФЕССОР - ЛОПУХ

РГТУ студенты Александр Ждан нейрон челтәр ярдәмендә бер көн эчендә диплом эшен язган. Чатботка кулланмаларны һәм соңгы эш үрнәген кертеп, ул үзенчәлеге 82% булган текст алган. Яклау белән проблемалар булмаган. Студентның зирәклеген югары белем системасын жимерергә мөмкин. Соңгы эшене теоретик презентация формасында түгел, ә шәхси фәнни тикшеренүләр һәм практик тәҗрибәләр белән эшләргә тәкъдимнәр бар, хәтта гуманитарийлар өчен дә.

БЕР ТИЕНЛЕК ЯРДӘМ

Төмән өлкәсенең Ишим шәһәрində яшәүче коммуналь хезмәтләр өчен ташламага документлар жыйган һәм дәүләттән ярдәм алган ... бер тиен. Бу әле аның коммуналь түләүләре 10 мең сумга кадәр житкәнгә карамастан. Шәһәр хакимияте дәүләт хезмәтләре порталында субсидия бирү карары формасының камилсезлегеннән зарланган һәм финанс ярдәмнең яңадан исәпләнмәгән хәбәр иткән.

КРЕДИТ ДИВЕРСИЯСЕ

Чираттагы «банк куркынычсызлыгы хезмәткәре» Мәскәү өлкәсенең Поречье авылында яшәүчегә шалтыраткан. Ул бу ирнең акчаларын саклап калу өчен, 1,35 миллион сум кредит алырга һәм күрсәтелгән сәхтә күчөргә күндөргән. Аннары «банк хезмәткәре» клиентка «Молотов коктейле» ясарга өйрәткән һәм аны якындагы банк филиалына атарга киңәш иткән. Бу ир барлык күрсәтмәләргә төгәл үтәгән. Хәзер «диверсант»ның адекватлыгы судта ачыкланачак.

Байрам Бүлгө

– Кеше ирләрә шикелле кайчангына ярдәм итә башларсың икән син? – дигән сүз белән башлый һәр ял көнөн хатыны.

– Башка ирләр арагы эчә, ә мин – эчмим. Ни житми инде сиңа? – дип жавап кайтарды ире.

– Мин эчү турында сүз кузгатмыйм бит әле. Кара, өйдә күпме эш. Кайчаннан бирле киштәләрне элөп куярга сорыйм. Ә син һаман телевизор каршында. Кыш үтә, паласларны да алып чыкмыйсың чистартырга.

– Нәрсәгә ул паласны алып чыгарга пылесос булганда? Хәзер кеше урамга чыгарып палас селкеми.

– Ялкау алар. Фатирларында сиңең шикелле тик яталар. Аннан, шуны да әйтәсем килә: беркая бармыйбыз.

– Жанашым, атна буге эштә бит мин. Ардыра. Ял итәсе килә берәз.

– Әнә, күршеләр атна саен йә кинога, йә театрға йөриләр. Ә без – өй ияләре...

Шулай яши-яши тагын берничә ял көне үтөп китте.

Көннәрнең берендә ире эштән кайтуға хатынын сөендерергә уйлалды:

– Кадерлем, озакламый хатынкызлар бәйрәме житә. Мин сиңа ул көнгә бүләк ясарга булдым.

– Нинди бүләк? – дип, хатыны шатланып иренә карады.

– Күптән зарланасың беркая барган юк, дип, менә театрға билет алдым. Бәйрәмегез күңелле үтсен әле.

– Нинди театрға барабыз? – диде хатыны, сөенеп.


– Барабыз түгел – син барасың.

– Ничек инде? Берүзем бараммы? Алай булмый. Мин риза түгел.

– Сөеклем, син театрға барасың, ә мин өй эшләрен эшләп куям сиңең кайтышка: киштәне эләм, паласны селким. Кыскасы, син әйткән нәрсәнең барысын да эшлим. Ә син ял ит. Сиңең бәйрәм...

Хатыны килеште. Бәйрәм көнне бизәнөп-ясаңып театрға китте. Кичен күтәрөнке кәөф белән өйгә кайтып керсә... палас шул килеш, киштәләр идәндә, телевизор гөр килеп сөйли, ә диванда... ире йөклап ята...

DOG-BANK



Василий АЛЕКСАНДРОВ

ЮККА ӘЙТМӘСЛӘР

Мөстәкыйль хатын ул – үзенә буйсынырга теләүчене таба алмаган хатын.

Гыйшык эшләрендә хатыннарның өч төре белән эш итәргә туры килә: өйләнә торган, ярата торган һәм түли торган. Әмма аның бер үк хатын булуы да мөмкин. Акчадан башлап, ир кеше гашыйк була, ә ахырында өйләнә.

Синнан хатыныңны тартып алган иргә эшләргә мөмкин булган иң зур этлек – аңа хатыныңны калдырып китү.

Иң нык яшәртә торган нәрсә – яшылек хаталарыңа әйләнөп кайту.

Өйләнгән ирнең бәхәстә соңгы сүз әйтүнең бердәнбер мөмкинлеге – хатынына "син хаклы" дип әйтү.

Хатын-кыз ир кешене бөек эшләргә рухландыра һәм аларны башкаруда комачаулый.

ГҮЗӘЛЛӘР ЕБЕЗДӘН – ШИГЬРИ МИЗГЕЛЛӘР

Илсәяр ИКСАНОВА БӘРГӘЛӘНҮ

Йә күккә ашыр жанымны,
Йә жиргә төшер, Ходам!
Бер очып китәр күк булам,
Бер калыр төсле булам.
Күкләрдә – ябалдашларым,
Жирләрдә тамырларым.
Күкләрдә – сагынганнарым,
Өзелеп калырларым.
Жирләрдә
Бәргәләнә жан
Жир һәм Күк арасында.
Ике дөньяның сагышы
Бер йөрәк ярасында!

Нәжибә САФИНА

Карап торсаң, болытлардан
Жил ни генә ясамый.
Бу куяңны арсланнар,
Белмим, ничек ашамый?
Бүре белән сарык та,
Төлкә белән тавык та,
Аю алдында – кеше, –
Бер-берсендә юк эше.
Күктә генә шулай ул,
Жирдә алай булмый шул.
Бер-берсен ашаганчы,
Күккә күтәреп күзләрен
Карасыннар иде, болыт
Яварга башлаганчы.
Һи, ява да башлады.
Анда да тик мизгеллек –
Дөньядагы тигезлек.

Шәмсия ЖИҢАНГИРОВА НИШЛИМ?..

Сине өзелеп сөюемне
Ничек аңлатыйм икән?
Йокыларыңнан уятып,
Таң булып атыйм микән?

Әллә шатлык яше булып
Күзләреңнән тамыйммы?
Сандугач булып сайрыйммы,
Гөлләр булып карыйммы?

Жырлар булып, моңнар булып
Күңелеңә тулайыммы?
Әллә үзем генә булып,
Гел янында торыйммы?

Сания ӘХМӘТҖАНОВА УРТАЛЫК

Үкчәләре белән кәс-кәс чүкеп,
Бер кыз үтте тәрәз каршыман.
Үзем күрмәсәм дә, чамаладым –
Ут чәчрәттә асфальт ташыннан.

Аякларын көч-хәл генә атлап,
Бер өлкәне чыккан иртәләп.
Таягы да үзе кебек салмак –
Бара жирне сыйпап-иркәләп.

Мин дә киим жәйге туфлиларне...
Көзгегә күз салдым тукталып.
Таш та тишәм, таякка да иртә,
Житезлегем – уйчан урталык.

Лилия ГЫЙБАДУЛЛИНА

Йөгермәс тә идем, бәлки,
Еллар ашыктыра бик тә!
Жырламас та идем, бәлки,
Ярсу хисләр, дәрәя судай, ташып китә.
Уйламас та идем, бәлки,
Билгесезлек күңелемне уттай өтә.
...Яшәмәс тә идем, бәлки,
Ак пәрдалә бу киләчәк мине көтә!
Мине көтә...

Лилия ФӘТТАХОВА

Ә мин көн дә
Бераз гына бүтән...
Бераз гына бүтән
уйлар уйлайм,
Бераз гына бүтән
көйне сүтәм...
Ялкып киткән
йөрәк белән бергә
Акыл чуалдырган
үем тетәм...
Йөрәк белән
уйлайм бугай хәзер...
Бераз гына башкачарак кичем,
Бераз гына башкачарак иртәм...
Саксыз кыланганым өчен кичер –
Тик шул үем үзгәртмичә йөртәм...



Илдар НӘФИЕВ



Валентин ДУБИНИН



Илдус ДИНДАРОВ

ГАЛИЯБАНУГА МИННӘН КАЛГАНЫ!

Мирхәйдәр Фәйзинев "Галиябану" драмасын куйганда борынғы киём-салымны гадәттәгечә халыктан жыялар авылда. Яман да кысмыр, саран Гандәлиф әбинең өенә дә сугылырга туры килә. Гозерләп керми халәң юк, төп рольне башкаручы өчен балитәклә һәйбәт күлмәк бер аңарда гына сакланган, имеш. Гомере буге кеше-кара белән аралашмый гына, япа-ялгыз яшәүче, "тиатер" дигән гәнаһ шомлыгы ике ятып бер төшенә дә кермәгән явыз карчык һич кенә дә ачык чырай күрсәтми шул "әртисләргә". Иске-москы әйбере бикләнгән сандыгына кунаклаган килеш "юк"тан гайре бүтәнне белми дә. "Әби жаным, Галиябану өчен бит ул!" – дип инәлгәч тә:

– Булмагае! Әүвәл үзем киеп туздырам әле асыл күлмәгемне, аннары калса Галиябануга калыр, – дип, авызыннан ут чәчеп утыра, ди.

ХӘЛЕНӘ КЕРҮ

Ул колхоз рәисен бүген дә сагынып сөйлиләр. Исеме чыгуга, көлеп тә куйгалыйлар. Яратып, үз итеп исә алырлык мәзәк хәлләре булгалаган икән шул мәрхүмнең.

Берсендә шулай өендә ялгыз гына "пирәшләп", үзе әйтмешли, "кан таратып" утыра икән бу. Көтмәгәндә телефоннан райкомга ашыгыч чакырталар моны. Киндердәй агарып каткан агаң. Соң, салган килеш "беренче" катына барулары... жәһәннәмгә эләгү белән бер.

"Бәлки, аракы исе сеңеп өлгермәгәндер", – дип, үзен-үзе тынычландырмакчы, юатмакчы пред. Тукталә, кем беләндер киңәшәп, сынап карарга кирәк. Үч иткәндәй, хатыны да каядыр чыгып шылган. Урамда эт заты күренми. Жәйге чәллә, халык, кырылышып, печән хәстәрли. Бәхетенә, шулчак тыкрыктан алпан-тилпән килеп, ниндидер ир кәмәшә пәйда була. Янына чакырып ала да, тегенең ике-өч көн су тимәгән кызыл танаулы битенә сулышын өрә: "Жәтрәк әйт, аракы исе килмиме?"

Соңыннан сөйләделәр: үзенең дә каты махмырдан изаланган мәле була әлегә мәңге айнымас агайның. Кайда инде болай чит кешедән истәм тою, нидер сизү? Килеп каптым предка, дип, шыр жибәрүе дә аңлашыла. Мәгәр: "Юк, юк, Фәләһ Фәләһович, ул-бу сизелми, фәрештә сулышы кебек!" дип алдашып котыла. Берәздән, иркенәеп, шикләрен тараткан "перси" машинада Нурлатка китә...

ДӘЛИЛ

Ярты гасырдан артык колхоз башында, симереп-нитеп, төмам эштән чыккан Фәтхи аганы яңадан урынында калдырылганы-юкмы дип бәхәсләшәләр икән хисап-сайлау жыелышында. Күбесе, аяк терәп, каршы тора. Картайды, артыннан ком коела, корсагын май басты, череп баеды, фәләһ-фәхсет. Шулчакны Аю Хафизы сикереп торган да:

– Әйдә, эшләсен лә үзе кәкрәеп катканчы. Яңасын тагын илле елга муеныбызга атландырылганы?! Пәкрайне мере, бусы инде әллә ни озакка сузмас шикелле, – дип акырган, тегенең какшаган сәләмәтлеген дә күздә тотып.



Светлана ФАТТАХОВА, Чаян, 1986 ел.

Виталий ФЕОКТИСТОВ, Чаян, 2003 ел.



– Минем принтерны кара әле.
– Нәрсә булган аңа?
– Сайтка керәм, мәзәкләр укыйм – кызык, бастырып чыгарам – бөтенләй кызык түгел.

Судья:
– Ни өчен санаторийдә дәваланып ятуыгызны дәүләт бюджетыннан түләдегез?

Түрә:
– Барысына да минем табибым гаепле, ул миңа дәвалану өчен халык средстволарын кулланырга кушты.

Трамвайда.

– Киләсе тукталышта төшәсезме?
– Юк.
– Алайса, әйдәгез алмашыйк.
– Әйдәгез. Ә нәрсәгез бар соң сезнең?

Зоопаркта:

– Әни, миңа фил сатып алыяк әле!
– Нәрсә белән туйдырырбыз соң аны?
– Берни белән дә түгел. Әнә бит, "Филне аша-ту катгый тыела!" – дип язып куелган!

– Котлыйм! Жирнең яссы икәнлегенә турындагы фильмыгыз премиягә лаек булган!
– Нинди премия?
– "Алтын глобус".

– Әйдә, тартуны ташлыйбыз!
– Нигә?
– Ул бит айга нихәтле акчаны янга калдыра!
– Әйдә, алай булгач, эчүне дә ташлыйбыз!
– Ә безгә шулхәтле акча нигә соң?

Иң бәхетле кеше Робинзон Крузо булган. Үзенең шәхси утравы, чип-чиста эчә торган суы, төрле ризык-нигъмәтләр белән тулы урман, хайваннар, берүзенә бер диңгез... Экологик чиста ашамлыктар гына ашап торган. Аның мөлкәтенә берәү дә кул сузмаган. Салым түләмәгән. Берәү дә жанын кимермәгән. Акча белән дә проблемасы булмаган. Үз законы белән яшәгән. Менә бу бәхет аңа 30 ел буена житкән!

Шунысы мәгълүм: үзенеке булган керфекле һәм тырнаклылар – алар ярлы кешеләр!



Виктор Фёдоров



Анастасия ВАСИЛЬЕВА



Александр АЛЕШИН



ТИЗӘККӘ БАТЫРАЛАР...

Кадрле "Чаян"! Инде ничәмә-ничә еллар Якут илендәгә бер скульптор авылдашларын үзенең тирестән эшләнган эшләнмәләре белән куандырып тора. Ул, шактый күңелгә ятышсыз чималдан ел символлары ясап, авыл үзәгендә урнаштыра. Күптән түгел безнең авылдан ерак түгел урында шундый-рак айберләргә ясардай материал өемнәре барлыкка килә башлады. Чаян чыккан хәл бу?... Әллә ни аптырашлык мәсьәлә түгел икән – янәшәдәгә күркә фермасы, үз тирә-ягында чисталык урнаштыру максаты белән, бөтен жыелган чүп-чарны, күркә тизәкләрен авыл кырыендагы басуга түгә башлаган. Шуннан сиксәнгә якын зур-зур өемнәр хасил булган. Бу урын калку урында икәннән исәпкә алганда, димәк, язгы ташкыннар башлангач, барлык тизәк эремәсе безнең урамнарда, коеларда, инешләргә, чишмәләргә төшәчәк. Инде матур гына күлебезгә дә зур зыян киләчәк – без бит аны үзәбезнең акчага һәрдаим чистартып тора идек. Район житәкчеләге дә, ферма түрәләре дә монда бернинди фажига күрмиләр. Әле авыл халкына бушлай черемә агызабыз, дип мактана да торганнардыр...

Маёвка авылында яшәүчеләр

Яшел Үзән районы

КИРӘКСЕЗ БАЛКОН КАШЛАРЫ

Хөрмәтле редакция! 1936 елны төзелгән йортыбызга 15 ел элек капитал ремонт ясаганнар иде. Яңартып эшләнган бинабызның өске каттагы балконнарына түбә кую күңелләргә хуш килде. Әмма тормыш үзгәрә тора, шуның белән бергә нормалар һәм кагыйдәләр дә. Кашлы балконнар йортның гомуми мөлкәте булудан да туктады, һәм без – яшәүчеләргә дә куркыныч тудыручы айбергә әйләнде. Бәлки шулай кирәктер, ләкин идарәче компания әлеге өске каплагыч түбәләр монда яшәүчеләрнең үзләре тарафыннан сүтеләргә тиеш дигән карарга килгән. Бу мәсьәләне суд аша тормышка ашырырга маташалар. Төп аргументлары – сугышка хәтле документларда балконнарда бернинди дә түбә-кашлар куелырга тиеш булмаган. Ләкин анда бит әле газ плитәләре дә, домофоннар да проектта каралмаган. Моннысы да безнең өскә өеп, яшәүчеләр акчасына нормага китерерләр микәнни? Кагыйдәләргә гел үзгәртеп торучылардан берәүнең дә ота алганы юк бит әле...

Лядов урамының 10 нчы йортында яшәүчеләр

КАЗАН



КӨЛКЕ КАМЕРАСЫ



Александр АЛЁШИН

ЙӨЗЕМ БУЕНЧА ХӨКЕМ ИТМӘГЕЗ!



Вячеслав ШИЛОВ



Фәнис Яруллин 1938 елның 9 февралендә Татарстан АССРның Баулы районы Кызылъяр авылында икенче гаиләсендә туган. Баулы урта мәктәбендә 8 сыйныф тәмамлый. 1957 елда Совет Армиясе сафларына чакырыла. Армиядә һава укчы радистлар мәктәбендә укый, спорт белән мавыга. Спорт күнегүләренә берсендә турниртан егылып, имгәнеп, гомерлеккә йөри алмас халда кала.

Озак еллар урын өстендә яки хастаханаларда дәваланып ятуына карамастан, Фәнис Яруллин бөтен тырышлыгын, рухи көчнән үзенең белем дәрәжәсен күтәрүгә юнәлтә: 1963 елда экстерн тәртибендә урта мәктәп программасы буенча имтихан тотып, 1970 елда исә, читтән торып укып, Казан дәүләт университетының тарих-филология факультетын тәмамлый. Шул елларда шигырьләр, хикәяләр язганга керешә.

Фәнис Яруллин — ике дистәгә якын шигырь һәм проза китаплары авторы. 1978 елда «Аерылмас дуслым» һәм «Сулыш» шигырь җыентыклары өчен автор Татарстанның Муса Җәлил исемендәге комсомол премиясенә лаек булды. Аның «Әнә килә автомобиль» комедиясе Г. Камал исемендәге татар дәүләт академия театры сахнасенә менеп, берничә сезон рәттән өзлексез уйналып килде һәм тамашачыларда уңыш казанды.

Әдип — Татарстанның халык шагыйре, М. Җәлил премиясе лауреаты.

Фәнис Яруллин 2011 елның 8 декабрендә Казан шәһәрində вафат була.

МӘХӘББӘТ – АРТЫК МӘШӘКАТ

Мәхәббәт – артык мәшәкат,
Мин куркам мәшәкаттән.
Кем соң файда күргән әле
Сөюдән, мәхәббәттән?!

Ләйлә-Мәжнүн, Таһир-Зөһрә,
Алар янган, ни калган?
Берни дә калмаган икән,
Димәк, барсы да ялган.

Юк, юк, мәхәббәт турында
Сүз кузгатмагыз бүтән.
Әйтерләр: бу бичара да
Безнең күк юләр икән.

МОННАН СОҢ БЕРКЕМНЕ СӨЙМӘМ

Моннан соң беркемне сөймәм,
Дигән идең бит, йөрәк?
Тагын кем шырпы ташлады,
Нигә янасың дөрлән?

Инде бүтән ничбер кызга
Карамам дигән күзләр
Айкый төнге йолдызларны,
Синең карашың эзләп.

Беркемгә татлы сүз әйтмәм,
Дип антлар эчкән телем
Туктаусыз синең исемне
Кабатлап тора бүгән.

ЙОЛДЫЗЛАР ТЕЗЕП ҮТӘРБЕЗ

Кояш кереп оялады
Тып-тын йөрәгемә.
Балкышы шаян нур булып
Чыкты йөзләремә.

Балкыйм, янам, дулкынланам
Яшьлегемә кайттым.
Алып менеп китте күккә
Ак канатлы атым.

Монда дөнья гел башкача,
Хисләр агымы кайнар.
Тамырларда дөрли-дөрли
Ага уттай каннар.

Жир белән күкләр кушылды,
Утлар белән сулар.
Йөрәккә керткән кояшта
Янды бер үк уйлар.

Шушы бәхетнең гомерен
Озынайтырга теләп,
Ак канатлы ат өстендә
Йөрдем галәм иңләп.

Бу мизгелләр уйда мең кат
Кабатланыр әле:
Бөркет яки аккош булып
Канатланыр әле.

Һәм күтәрер шул канатлар
Безне югарыга.
Йолдызлар тезеп үтәрбез
Сөю юлларына.

ТЕЛЕФОННЫЙ МӘХӘББӘТ

Безнең мәхәббәт бик кызык –
Телефонный мәхәббәт.
Сөйләшәбез, гөрләшәбез,
Әй жайлы соң, әй рәхәт.
Очрашырга йөрисе юк,
Ятасың өйдә генә.
Кәчтүм-чалбарың да тузмый,
Тора гел чөйдә генә.
Чәчәкләр сатып алмыйсың
Әз-мәз хезмәт хақыңа.
Ә бит пүчтәк чәчәкнең дә
Баясе тиң алтынга.
Ачуланышкан чак булса,
Йөрмисең нич үпкәләп:
«Телефон өзелде», – дисең,
Тавыш китсә күпкәрәк.
Әй шәп инде бу телефон
Заманасына күрә –
Сине шәп егет иттерә,
Ямьсезлеген яшерә.
Хисләрне яшерен түгәбез,
Серле безнең мәхәббәт.
Шулай сер саклый белгәнә
Телефонга мең рәхмәт.

ЭШЕН ТАПТЫ

Мөнир мөдир булып алды
Тавыклар фермасында.
Ни әйтсәң дә, начальник бит, –
Китерде формасын да.

Креслосын ул кертеп куйды
Тавыклар кетәгенә,
Житәкчелек итә-итә,
Утыра читтә генә.

Кешеләрнең киңәшләрен
Тыңлап та тормазы ул.
– Тавыкны күкәй өйрәтми, –
Дип кенә жырлады ул.

Кызлар аны кызык итте,
Кузгаттылар аз гына;
Йомырка кертеп өйделәр
Утыргычы астына.

– Сине мөдир дип йөргәнбез,
Гафу ит, зинһар, – диләр, –
Син тавык икән ләбаса,
Чебешләр чыгар, – диләр.

ТА-ТА-РАКАН

Кеше олыгая барган саен, акыл туплый: язучыга, шагыйрьга, галимга әверелә. Ул тормышка, инде мәгълүм тагълимат-кагыйдәләргә яңача карый.

Яшьләр андыйларны "жиңеләйгән" яки "түбәсе авышкан" дип бәяли, әлбәттә. Гомер искиткеч тиз уза, аларның да "тузга язмаган" ачышлар ясап йөриселәре алда эле. Алтымыштан узгач, миңа да фәндәге төрле "ялгышлар" күренә башлады, жәмәгать. Мәсәлән, хөрмәтле Дарвин әфәнде, "кеше маймылдан барлыкка килгән", дип, һич кенә дә дәрәс әйтмәгән ул. Минемчә, татарлар тараканнан яралган. "Юк, без – ак бүре балалары", – дип каршы төшәр кайбер милләттәшләр. Килешәм, борынгы заманнарда кыю, ирек яратучы бүре булганбыздыр. Ләкин нык кырылырга керешкәч, тараканнарга әверелеп, ярыкларга кереп качканбыз. Жәнисәп алучылардан куркып, "татар" дип әйтәсе урынга "та-та-р-акан" дип, тотлыгып, пышылдаганбыз.

Маймылларны "теләсә ничек көн күрегез" дип, үз язмышларына калдырып карагыз эле сез. Күптән жир йөзәннән юкка чыгарлар иде инде. Тараканнар бер төгәм ризыксыз айлар дәвамында яши ала, ди. Әле үрчи!

Татарларның тараканнан яралганлыгы турындагы ачышымны Гиннесс китабына тәкъдим итәргә ниятләп торам. Премиянең бер өлешен язучы Мөхәммәт Мәһдиевкә багышларга туры килер, кәнишне. Ул студентлар белән "ата кара тараканның кан әйләнәшен өйрәнә", шушы төшенчәне күпкә алданрак тикшерә башлаган кеше иде, бахыр. Тик "татарлар-таракан" дип расларга гына өлгермәде.

Фән белән тирәнтен кызыксынган иптәшләр минем белән һаман да килешмәскә тырышыр. Татарлар алар сарыктан, тавыктан, дуңгыздан, эттән, төлкедән, еланнан һәм тагын әллә нинди жәнлек-кошлардан яралган, дияр. Юк, бу тараканның төре, токумы һәм хольк сыйфаты рәвешләре генә. Мәсәлән, без миңгерәүләргә – "таракан сарыгы", усалларга – "таракан эте", зәһәрләргә – "таракан еланы", хәйләкәрләргә – "таракан төлкесе" һәм башка чагыштырулар китерә алабыз.

Һиндстандагы халыкларда филләргә, күселәргә, сыерларга табыну – изгеләштерү гәләмәте бар. Балаларыгызны "тараканнар – алар татарлар" дип тәрбияләп үстерә күрмәгез берүк. Таракан күзегезгә чалынса, сыртына кундырыгыз. Бәлки, тараканнар: "Ярыкка посып яшәү туйдырды", – дип, кабаттан ак бүреләргә әверелер.

БУЙ БӘЛАСЕ

Акылым да бар, төс та әйбәт,
Әллә нишләп тик буй кечкенә,
Кызык хәлләр кайчак булып ала
Шуның аркасында еш кына.

Беркөн менә, кулга акча төшкәч,
Ирешергә уйлап морадка,
Билетка дип театрға барам,
Керәм.
Касса.
Басам чиратка.

«Менә життем инде», – дип торганда,
Бер милиционер килә каршыма,
Караш ташлый буй-сыныма минем,
Торышыма, өстем-башыма.

Үзе шунда мине читкә алып:
– Кичен йөрү сиңа ярамый,
Балакаем, бар, өңә кайт! – ди,
Егет икәнәмне аңламый.

Алай итеп, болай итеп карыйм,
Аңлаталмыйм үзенә һич кенә;
Нишләтим соң, янда паспорт та юк,
Бар хикмәте – буюм кечкенә.

Кайчак шулай клубларга барам,
Чибәр-чибәр кызлар күргәлим,
Артларыннан тапи-тәпи генә
Эзләренә басып йөргәлим.

Берсе шунда бер үк каравында
Үзәгемне өзеп жиберә;
Бар уйларым, тополь мамыгыдай,
Искәрмәстән аңа иярә.

Мин белергә телим исемен аның,
Кем икәнән, кайда, нишләвен...
Хатым аша ныклап сүз куешам
Очрашырга әйтеп кичләрен.

Барам.
Кыз да килә,
Тик күрүгә,
Күзләремә теңәп күзләрен:
– Ник абың килмәде соң? –
Дип кырт кисә шунда сүзләрен.

Алай итеп, болай итеп карыйм,
Аңлаталмыйм үзенә һич кенә;
Нишләтим соң, янда паспорт та бар,
Бар хикмәте – буюм кечкенә.



**САТИРА ҺӘМ
ЮМОР ЖУРНАЛЫ**

1923 елдан чыга.

№ 3 (1928) март 2023

Баш редактор:
Р. И. ХӘЛИЛУЛЛОВ
Баш рәссам: А. АЛЕШИН

Баш редактор урынбасары: Г. ЗАМАЛДИНОВА

Үсеш бүлеге: П. СТАРОВЕРОВ

Редакторлар: Р. АБЗАЛОВ,

Л. САФИУЛЛИНА, А. ХӘМЗИН

Сайт редакторы: Л. ӘХМӘТОВА

Корреспондент: Г. СӨНГӘТУЛЛИНА

Дизайнер: Л. ФӘЛӘХОВА

Учредителе һәм нәшер итүчесе
«ТАТМЕДИА»
акционерлык җәмгыяте.

420047, Казан шәһәре,
Академическая урамы, 2
Матбугат һәм массакүләм
коммуникацияләре агентлыгы
ярдемендә оештырылган.

Журнал

Роскомнадзор идарәсендә теркәлде.

Теркәлү саны һәм вакыты:

П/И № ФС77-44364, 23 март, 2011 ел.

«Журналга «Почта России» каталогы,
йә <https://podpiska.pochta.ru> онлайн аша
языла алалар.

Язылу индекслары:

РТ – П2438 (тат), П2440 (рус);
РФ – П7088 (тат), П7087 (рус).

Редакция материалларны авторларның
ризалыгынан башка редакцияләү-төзөтү
хокукына ия.

«ТАТМЕДИА» АЖ филиалы «Идел-Пресс»
типографиясендә басылды.

Басылып чыгу: 01.03.2023 ел.

Тираж – 2590 Заказ С-0469

**Редакциянең адресы: 420066,
Казан, Декабристлар ур., 2.**

Белешмәләр өчен телефоннар:
(843) 222-06-00, 222-05-54.

E-mail: chayan@bk.ru

Сайт: chayan-journal.ru

Баяс ирәклә

16+

Уйна да, уйла да!



3	СОВЕТЛАР СОЮЗЫ ГЕРОЕ ГАЗИНУР	ФРОН- ТОВИК- ШАГЫЙРЬ НУРИ	14	ЖЫРЧЫ БИКТАНИ- РОВ	ДУРТ АЯКЛЫ КАВАЛЕРИЯ СУТЫШЧЫСЫ	ЭСТРАДА ЖЫРЧЫСЫЕГЕТЛӨР	5
		2	НОТА ТӨССӨЗ БУЯУ(-1)	"КАРА КИЛӨ СӨЙРӨЛӨП"ТОРМЫШ	СУ ИСЛАМ	"КҮПТӨН ...(-2) КҮПТӨН ОЧРАШКАН ЮК"	
	ЯӨРАКЛАРЫ ШАУЛАВЫН...	"АЛДЕРМӨШ- ТӨН ӨЛМӨН- ДӨР"				12	
7	КӨНЬЯК- КӨНБАТЫШ СЕБЕРДӨ ШӨНӨР		6	АРМИЯГӨ ...! КОСМО- НАВТ	ШАГЫЙРЬ ... КАСЫЙМОВ	ШАГЫЙРЬ ... ФӘЙЗУЛЛИН	
		"СУТҮЙ" ТАРТТЫ- РЫЛГАН ЯРМА		МАРШАЛ НИКОЛАЙ		ИГЕНЧЕ ИГЕН ...	
	4	АНТОНОВ САМОЛЕТЫ	"ЗАМАНАЛАР ... ЕЛЛАР ЯБЫК"	ЧЫРШЫ БОТАГЫ	РУС РӨССАМЫ "ТУГАН ..."	10	
			15	ВАТАН ...	КӨЧ- ...	ТУПОЛЕВ САМОЛЕТЫ	
	АДМИРАЛ ФЕДОР	1			ӨЙТКӨН СУЗ — АТКАН ...		
	МАРШАЛ СЕРГЕЙ		9		ЭРӨ — ...		
8			13	ЖИҢУ МАРШАЛЫ БОЛГАРИЯДӨ КУРОРТ	...(-1) АЧНЫ АНЛАМАС	11	

1. Хатын-кызның сумкасында нәрсә юк?
2. Ир белән хатынның тату яшәве ничек була?
3. Очрашуга килгән кыз белән очрашуга килмәгән арасында нинди аермалык бар?
4. Ни өчен вәгъдә ителгәнне өч ел көтәләр?
5. Нәрсә ул банк?
6. Вегетарианнар кем-нәр алар?
7. Әкият чынбарлыктан нәрсәсә белән аерыла?

ЖАВАПЛАР

1. Буш урын. 2. Хатын-кызның сумкасында нәрсә юк. 3. Очрашуга килгән кыз белән очрашуга килмәгән арасында нинди аермалык бар? 4. Ни өчен вәгъдә ителгәнне өч ел көтәләр? 5. Нәрсә ул банк? 6. Вегетарианнар кем-нәр алар? 7. Әкият чынбарлыктан нәрсәсә белән аерыла?

Сынамышларны Гүзәл СӨНГӘТУЛЛИНА әзәрләде.

Ринат АБЗАЛОВ төзедө

Чаянвордны чишегез, номерланган шакмакларда жыр исемн укыгыз. Журналыбызның 2 нче санында басылган чаянвордның тикшерү сүзе — «БИК ЕРАКТА ИДЕК БЕЗ»

Беренче булып дөрес жавап жибәрделәр:

Г. БАНАВЕТДИНОВ, (Чаллы),
Р. САФИН (Балык Бистәсе р-ны, Полянка ав.),
Б. ШӘЙХЕТДИНОВ (Алексеевский р-ны, Урта Тигәнәлә ав.),
С. ШӘЙХУЛЛИН (Казан).

Жиңүчебез —
Урта Тигәнәләдөн

Бәдретдин ШӘЙХЕТДИНОВ!




Кызлар йөрәгенә ут ягучы – Валерий Тарасенко



Александр АЛЕШИН

КОНКУРС

«Галәм гүзәле» дип, и чөйделәр,
Жиңеп кайткач бәйге-ярыштан.
...Нинди «галәм»?!
Катнашмагач анда,
Ичмасам, бер кызы Марстан?



4612750 670080

